

ಆರ್ಥಿಕ ಸಚಿವಾಲಯ

ಅಧಿಸೂಚನೆ

ಸಂಖ್ಯೆ: ಎಫ್‌ಡಿ 02 ಪಿಇಎಸ್, 2017, ಬೆಂಗಳೂರು, ದಿನಾಂಕ 20.11.2017

ಕರ್ನಾಟಕ ಅಬಕಾರಿ ಅಧಿನಿಯಮ, 1965 (1966ರ ಕರ್ನಾಟಕ ಅಧಿನಿಯಮ 21)ರ 71ನೇ ಪ್ರಕರಣದ (1)ನೇ ಉಪ-ಪ್ರಕರಣದ ಮೂಲಕ ಅಗತ್ಯಪಡಿಸಲಾದಂತೆ, ಕರ್ನಾಟಕ ಅಬಕಾರಿ (ನೀರಾ) ನಿಯಮಗಳು, 2017ನ್ನು ಮತ್ತಷ್ಟು ತಿದ್ದುಪಡಿ ಮಾಡಲು ಈ ಮುಂದಿನ ನಿಯಮಗಳ ಕರಡನ್ನು, ಅಧಿಸೂಚನೆ ಸಂಖ್ಯೆ: ಎಫ್‌ಡಿ 02 ಪಿಇಎಸ್ 2017, ದಿನಾಂಕ 05.07.2017ರಲ್ಲಿ ಕರ್ನಾಟಕ ರಾಜ್ಯಪತ್ರದ (ವಿಶೇಷ ಸಂಚಿಕೆ) ಭಾಗ-IV-ಎ, ಸಂಖ್ಯೆ 644, ದಿನಾಂಕ 05.07.2017ರಂದು ಸರ್ಕಾರಿ ರಾಜ್ಯಪತ್ರದಲ್ಲಿ ಅವುಗಳನ್ನು ಪ್ರಕಟಿಸಿದ ದಿನಾಂಕದಿಂದ ಮೂವತ್ತು ದಿನಗಳ ಒಳಗಾಗಿ ಇದರಿಂದ ಬಾಧಿತರಾಗಬಹುದಾದ ಎಲ್ಲಾ ವ್ಯಕ್ತಿಗಳಿಂದ ಆಕ್ಷೇಪಣೆಗಳು ಮತ್ತು ಸಲಹೆಗಳನ್ನು ಆಹ್ವಾನಿಸಿ ಪ್ರಕಟಿಸಿರುವುದರಿಂದ,

ಮತ್ತು ಸದರಿ ರಾಜ್ಯಪತ್ರವನ್ನು 5ನೇ ಜೂನ್ 2017 ರಂದು ಸಾರ್ವಜನಿಕರಿಗೆ ಲಭ್ಯವಾಗುವಂತೆ ಮಾಡಿರುವುದರಿಂದ,

ಮತ್ತು ಸದರಿ ಕರಡುಗೆ ಸಂಬಂಧಿಸಿದಂತೆ ಸ್ವೀಕರಿಸಲಾದ ಆಕ್ಷೇಪಣೆಗಳು ಮತ್ತು ಸಲಹೆಗಳನ್ನು ರಾಜ್ಯ ಸರ್ಕಾರವು ಪರಿಗಣಿಸಿರುವುದರಿಂದ.

ಆದ್ದರಿಂದ ಈಗ, ಕರ್ನಾಟಕ ಅಬಕಾರಿ ಅಧಿನಿಯಮ, 1965 (1966ರ ಕರ್ನಾಟಕ ಅಧಿನಿಯಮ 21) ರ 71ನೇ ಪ್ರಕರಣದ ಮೂಲಕ ಪ್ರದತ್ತವಾದ ಅಧಿಕಾರಗಳನ್ನು ಚಲಾಯಿಸಿ, ಕರ್ನಾಟಕ ಸರ್ಕಾರವು ಈ ಮೂಲಕ ಮುಂದಿನ ನಿಯಮಗಳನ್ನು ರಚಿಸುತ್ತದೆ, ಎಂದರೆ:-

ನಿಯಮಗಳು

1. ಹೆಸರು ಮತ್ತು ಪ್ರಾರಂಭ.- (1) ಈ ನಿಯಮಗಳನ್ನು ಕರ್ನಾಟಕ ಅಬಕಾರಿ (ನೀರಾ) ನಿಯಮಗಳು, 2017 ಎಂದು ಕರೆಯತಕ್ಕದ್ದು.

(2) ಇವು ಸರ್ಕಾರಿ ರಾಜ್ಯಪತ್ರದಲ್ಲಿ ಅವುಗಳ ಅಂತಿಮ ಪ್ರಕಟಣೆಯ ದಿನಾಂಕದಿಂದ ಜಾರಿಗೆ ಬರತಕ್ಕದ್ದು.

2. ಪರಿಭಾಷೆಗಳು.- ಈ ನಿಯಮಗಳಲ್ಲಿ, ಸಂದರ್ಭವು ಅನ್ಯಥಾ ಅಗತ್ಯಪಡಿಸಿದ ಹೊರತು.-

(ಎ) "ಅಧಿನಿಯಮ" ಎಂದರೆ ಕರ್ನಾಟಕ ಅಬಕಾರಿ ಅಧಿನಿಯಮ, 1965 (1966ರ ಕರ್ನಾಟಕ ಅಧಿನಿಯಮ 21);

(ಬಿ) "**ಅರ್ಜಿದಾರ**" ಎಂದರೆ ತೆಂಗು ಉತ್ಪಾದಕರ ಕಂಪನಿ ಅಥವಾ ರೈತ ಉತ್ಪಾದಕರ ಸಂಘ;

(ಸಿ) "**ತೆಂಗು ಬೆಳೆಗಾರರು**" ಎಂದರೆ 5 ಆರೋಗ್ಯಕರವಾದ ತೆಂಗಿನ ಮರಗಳಿಗೆ ಕಡಿಮೆಯಿಲ್ಲದಂತೆ ಅವನು ತನ್ನ ಸ್ವಂತ ಜಮೀನಿನಲ್ಲಿ ತೆಂಗಿನ ಮರಗಳನ್ನು ಬೆಳೆಯುವ ರೈತ;

(ಡಿ) "**ತೆಂಗು ಅಭಿವೃದ್ಧಿ ಮಂಡಳಿ (ಸಿಡಿಬಿ)**" ಎಂದರೆ ತೆಂಗು ಅಭಿವೃದ್ಧಿ ಮಂಡಳಿ ಅಧಿನಿಯಮ, 1979 (1979ರ ಕೇಂದ್ರ ಅಧಿನಿಯಮ 5)ರ ಅಡಿಯಲ್ಲಿ ಸ್ಥಾಪಿತವಾದ ಮಂಡಳಿ;

(ಇ) "**ತೆಂಗು ಉತ್ಪಾದಕರ ಕಂಪನಿ (ಸಿಪಿಸಿ)**" ಎಂದರೆ ಕಂಪನಿಗಳ ಅಧಿನಿಯಮ, 2013ರ ಅಡಿಯಲ್ಲಿ ನೋಂದಾಯಿಸಲಾದ ಅಥವಾ ನೋಂದಾಯಿಸಲಾಗಿದೆ ಎಂದು ಭಾವಿಸಲಾದ ಮತ್ತು ತರುವಾಯ ತೆಂಗು ಅಭಿವೃದ್ಧಿ ಮಂಡಳಿಯಲ್ಲಿ ನೋಂದಾಯಿತವಾದ ತೆಂಗು ಬೆಳೆಗಾರರ ಸಂಘದ ಒಂದು ಒಕ್ಕೂಟ;

(ಎಫ್) "**ಸಕ್ಷಮ ಪ್ರಾಧಿಕಾರ**" ಎಂದರೆ ಸಂಬಂಧಪಟ್ಟ ಜಿಲ್ಲೆಯ ಅಬಕಾರಿ ಉಪ-ಆಯುಕ್ತರು;

(ಜಿ) "**ರೈತ ಉತ್ಪಾದಕರ ಸಂಘ (ಎಫ್‌ಪಿಟಿ)**" ಎಂದರೆ ಕಂಪನಿಗಳ ಅಧಿನಿಯಮ, 2013ರ ಅಡಿಯಲ್ಲಿ ನೋಂದಾಯಿಸಲಾದ ಕನಿಷ್ಠ 1000 ತೆಂಗು ಬೆಳೆಗಾರರ ರೈತರನ್ನು ತನ್ನ ಸದಸ್ಯರನ್ನಾಗಿ ಹೊಂದಿರುವ ಒಂದು ಕಂಪನಿ;

(ಹೆಚ್) "**ನಮೂನೆ**" ಎಂದರೆ ಈ ನಿಯಮಗಳಿಗೆ ಸೇರಿಸಲಾದ ನಮೂನೆಗಳು;

(ಐ) "**ತೋಟಗಾರಿಕೆ ಇಲಾಖೆ**" ಎಂದರೆ ಕರ್ನಾಟಕ ಸರ್ಕಾರದ ತೋಟಗಾರಿಕೆ ಇಲಾಖೆ;

(ಜೆ) "**ನೀರಾ ತಂತ್ರಜ್ಞ**" ಎಂದರೆ ತೋಟಗಾರಿಕೆ ಇಲಾಖೆ, ತೆಂಗು ಉತ್ಪಾದಕರ ಕಂಪನಿ ಅಥವಾ ತೆಂಗು ಅಭಿವೃದ್ಧಿ ಮಂಡಳಿ ಅಥವಾ ರೈತ ಉತ್ಪಾದಕರ ಸಂಘದ ಮೂಲಕ ಕ್ರಮಬದ್ಧವಾಗಿ ನೀರಾ ಇಳಿಸಲು ತರಬೇತಿ ಹೊಂದಿದ ವ್ಯಕ್ತಿ;

(ಕೆ) “**ಲೈಸೆನ್ಸ್**” ಎಂದರೆ ತೆಂಗಿನ ಮರಗಳಿಂದ ನೀರಾವನ್ನು ಇಳಿಸಲು ಮತ್ತು ಸಂಗ್ರಹಿಸುವುದಕ್ಕೆ ಮತ್ತು ನೀರಾದಿಂದ ಮೌಲ್ಯವರ್ಧಿತ ಉತ್ಪಾದನೆಗಳ ತಯಾರಿಕೆಗಾಗಿ ಮತ್ತು ನೀರಾ ವಿತರಣೆ ಮತ್ತು ಅದರ ಮೌಲ್ಯವರ್ಧಿತ ಉತ್ಪಾದನೆಗಾಗಿ ಸಕ್ಷಮ ಪ್ರಾಧಿಕಾರದಿಂದ ತೆಂಗು ಉತ್ಪಾದಕರ ಕಂಪನಿ ಅಥವಾ ರೈತ ಉತ್ಪಾದಕರ ಸಂಘಕ್ಕೆ ನೀಡಲಾದ ಅನುಮತಿ;

(ಎಲ್) “**ತೆಂಗಿನ ಮರಗಳಿಗೆ ತೆರಿಗೆ**” ಎಂದರೆ ಲೈಸೆನ್ಸ್ ಪಡೆದುಕೊಂಡಿರುವ ತೆಂಗು ತೋಟದಲ್ಲಿ (ಕಂದಾಯ ನಿರೀಕ್ಷಕರ ದರ್ಜೆಗಿಂತ ಕಡಿಮೆಯಿರದ ಕಂದಾಯ ಅಧಿಕಾರಿ) ಗುರುತು ಮಾಡುವ ಅಧಿಕಾರಿಯಿಂದ ಗುರುತು ಮಾಡಿದ ಪ್ರತಿಯೊಂದು ತೆಂಗು ಮರಕ್ಕೆ ಸಂಬಂಧಿಸಿದಂತೆ ವಸೂಲು ಮಾಡಲು ನಿರ್ದಿಷ್ಟಪಡಿಸಲಾದ ಮೊತ್ತ;

(ಎಮ್) “**ಸಂಸ್ಕರಣೆ ಮತ್ತು ಸಂಗ್ರಹಣೆ ಘಟಕ**” ಎಂದರೆ ನೀರಾ ಮತ್ತು ಅದರ ಉತ್ಪಾದನೆಗಳ ಸಂಸ್ಕರಣೆ ಮತ್ತು ಸಂಗ್ರಹಣೆಗಾಗಿ (ಕೋಲ್ಡ್‌ಸ್ಟೋರೆಜ್‌ನ್ನು ಒಳಗೊಂಡಂತೆ) ಲೈಸೆನ್ಸ್‌ನಲ್ಲಿ ನಿರ್ದಿಷ್ಟಪಡಿಸಲಾದ ಕೊಠಡಿ ಅಥವಾ ಕಟ್ಟಡ;

(ಎನ್) “**ಮರ**” ಎಂದರೆ ತೆಂಗಿನ ಮರ;

(ಓ) “**ಮೌಲ್ಯವರ್ಧಿತ ಉತ್ಪನ್ನಗಳು**” ಪ್ಯಾಕ್ ಮಾಡಿದ ನೀರಾ, ಕೋಲ್ಡ್ ಚೈನ್ (ಶೀತಲ ಸರಪಳಿ) ಮೂಲಕ ತಯಾರಿಸಿದ ತಾಜಾ ನೀರಾ, ನೀರಾ ಸಿರಪ್, ನೀರಾ ಹನಿ (ಜೇನು), ನೀರಾ ಜಗ್ಗರಿ (ಬೆಲ್ಲ), ನೀರಾ ಬಿಸ್ಕಿತ್, ನೀರಾ ಚಾಕೋಲೇಟ್ ಗಳು, ನೀರಾ ಕ್ಯಾಂಡಿ ಮತ್ತು ನೀರಾ ಶುಗರ್(ಸಕ್ಕರೆ) ಅಥವಾ ನೀರಾದಿಂದ ಯಾವುದೇ ಇತರೆ ಉತ್ಪನ್ನಗಳು ಅಥವಾ ನೀರಾ ಸಾರಕರಿಸುವಿಕೆ ಅಥವಾ ನೀರಾ ಸಕ್ಕರೆ ಅಂಶಗಳನ್ನೊಳಗೊಂಡ ನೀರಾದಿಂದ ಮೌಲ್ಯವರ್ಧಿತ ಉತ್ಪನ್ನಗಳು;

(2) ಇದರಲ್ಲಿ ಬಳಸಲಾದ ಆದರೆ ಈ ನಿಯಮಗಳಲ್ಲಿ ಪರಿಭಾಷಿಸದೆ ಇರುವ ಎಲ್ಲಾ ಇತರ ಪದಗಳು ಮತ್ತು ಪದಾವಳಿಗಳು ಅಧಿನಿಯಮ ಮತ್ತು ಇವುಗಳ ಅಡಿಯಲ್ಲಿ ರಚಿಸಲಾದ ಇತರ ನಿಯಮಗಳ ಮೇರೆಗೆ ಅವುಗಳಿಗೆ ಅನುಕ್ರಮವಾಗಿ ಗೊತ್ತುಪಡಿಸಿರುವ ಅದೇ ಅರ್ಥವನ್ನು ಹೊಂದಿರತಕ್ಕದ್ದು.

3. ಲೈಸೆನ್ಸ್ ನೀಡುವುದು.- (1) ಅರ್ಜಿದಾರನು ಒಂದು ಸಾವಿರ ರೂಪಾಯಿಗಳ ವಾರ್ಷಿಕ ಲೈಸೆನ್ಸ್ ಶುಲ್ಕವನ್ನು ಸಂದಾಯ ಮಾಡಿದ ಮೇಲೆ ನೀರಾ ಇಳಿಸಲು, ಉತ್ಪಾದನೆ, ಸ್ವಾಧೀನ ಮತ್ತು ಸಂಸ್ಕರಣೆ ಹಾಗೂ ಮೌಲ್ಯವರ್ಧಿತ ಉತ್ಪಾದನೆಗಳ ಉತ್ಪಾದನೆಯ ವಿಶೇಷ ಹಕ್ಕುಗಳಿಗಾಗಿ ಸಕ್ಷಮ ಪ್ರಾಧಿಕಾರದಿಂದ ಈ ನಿಯಮಗಳ ಅಡಿಯಲ್ಲಿ ಲೈಸೆನ್ಸ್‌ನ್ನು ನೀಡತಕ್ಕದ್ದು.

(2) ತೆಂಗು ಉತ್ಪಾದಕರ ಕಂಪನಿ ಅಥವಾ ರೈತ ಉತ್ಪಾದಕರ ಸಂಘವನ್ನು ಹೊರತುಪಡಿಸಿ ನೀರಾ ಇಳಿಸಲು, ಉತ್ಪಾದನೆ, ಸಂಸ್ಕರಿಸಿ ವಿತರಣೆ ಮಾಡಲು ಅಥವಾ ಸ್ವಾಧೀನದಲ್ಲಿರಿಸಿಕೊಳ್ಳಲು ಲೈಸೆನ್ಸ್‌ಗಾಗಿ ಯಾವುದೇ ವ್ಯಕ್ತಿ ಅರ್ಹನಾಗಿರತಕ್ಕದ್ದಲ್ಲ.

(3) ಅರ್ಜಿದಾರನು ಒಂದು ಸಾವಿರ ರೂಪಾಯಿಗಳ ವಾರ್ಷಿಕ ಲೈಸೆನ್ಸ್ ಶುಲ್ಕವನ್ನು ಸಂದಾಯ ಮಾಡಿದ ಮೇಲೆ ನೀರಾ ಮತ್ತು ಅದರ ಮೌಲ್ಯವರ್ಧಿತ ಉತ್ಪನ್ನಗಳ ವಿತರಣೆಗಾಗಿ ಸಕ್ಷಮ ಪ್ರಾಧಿಕಾರವು ಈ ನಿಯಮಗಳ ಅಡಿಯಲ್ಲಿ ಲೈಸೆನ್ಸ್‌ನ್ನು ನೀಡತಕ್ಕದ್ದು.

(4) ಸರ್ಕಾರವು ಕಾಲಕಾಲಕ್ಕೆ ನಿರ್ದಿಷ್ಟಪಡಿಸಬಹುದಾದಂಥ ಷರತ್ತುಗಳಿಗೆ ಒಳಪಟ್ಟು, ಹಣಕಾಸು ವರ್ಷದ ಅವಧಿಯಲ್ಲಿ ಪ್ರತಿಯೊಂದು ಜಿಲ್ಲೆಯಲ್ಲಿ ನೀಡಬಹುದಾದ ಲೈಸೆನ್ಸ್‌ಗಳ ಸಂಖ್ಯೆಯನ್ನು ಘೋಷಿಸುವ ಹಕ್ಕು ಸರ್ಕಾರಕ್ಕಿರುತ್ತದೆ.

(5) ಈ ನಿಯಮಗಳ ಅಡಿಯಲ್ಲಿ ನೀಡಲಾಗಿರುವ ಎಲ್ಲಾ ಲೈಸೆನ್ಸ್‌ಗಳು ಏಪ್ರಿಲ್ 1ನೇ ದಿನದಿಂದ ತದನಂತರ ಬರುವ ವರ್ಷದ ಮಾರ್ಚ್ 31ನೇ ದಿನವರೆಗೆ ಜಾರಿಯಲ್ಲಿರತಕ್ಕದ್ದು. ಲೈಸೆನ್ಸ್‌ನ್ನು ಏಪ್ರಿಲ್ ಮೊದಲ ದಿನದ ನಂತರ ಯಾವುದೇ ದಿನದಂದು ಪಡೆದುಕೊಂಡಿದ್ದರೆ, ಇದು ಹಣಕಾಸು ವರ್ಷದ ಮಾರ್ಚ್ 31ನೇ ದಿನದವರೆಗೆ ಸಿಂಧುವಾಗಿರತಕ್ಕದ್ದು.

(6) ನೀರಾ ಇಳಿಸುವುದಕ್ಕೆ ಲೈಸೆನ್ಸ್ ಹೊಂದಿರುವ ಅರ್ಜಿದಾರನನ್ನು ಹೊರತುಪಡಿಸಿ ಯಾವುದೇ ನೀರಾ ಇಳಿಸುವ ಸಂಘಕ್ಕೆ ಅಥವಾ ಅಂಥ ಸಂಘದ ಯಾವುದೇ ನೀರಾ ಇಳಿಸುವ ನಿಯೋಜಿತನಿಗೆ ಅಥವಾ ವೈಯುಕ್ತಿಕವಾಗಿ ಲೈಸೆನ್ಸ್ ನೀಡತಕ್ಕದ್ದಲ್ಲ.

(7) ನೀರಾ ಅಥವಾ ಅದರ ಮೌಲ್ಯವರ್ಧಿತ ಉತ್ಪನ್ನಗಳನ್ನು ಈ ನಿಯಮಗಳ ಅಡಿಯಲ್ಲಿ ಲೈಸೆನ್ಸ್‌ನ್ನು ಪಡೆಯದೆ ತಯಾರಿಸತಕ್ಕದ್ದಲ್ಲ ಅಥವಾ ವಿತರಣೆ ಮಾಡತಕ್ಕದ್ದಲ್ಲ.

4. ಲೈಸೆನ್ಸ್ ನೀಡುವುದಕ್ಕಾಗಿ ಷರತ್ತುಗಳು.- (1) ಯಾರೇ ಅರ್ಜಿದಾರನು, ಕರ್ನಾಟಕ ಅಬಕಾರಿ ಅಧಿನಿಯಮ, 1965 ಮತ್ತು ಅವುಗಳ ಅಡಿಯಲ್ಲಿ ಮಾಡಿದ ನಿಯಮಗಳ ಮೇರೆಗೆ ಅಥವಾ ಯಾವುದೇ ಕ್ರಿಮಿನಲ್ ಅಪರಾಧಕ್ಕಾಗಿ ಅಥವಾ ಯಾವುದೇ ಇತರ ಕ್ರಿಮಿನಲ್ ಅಪರಾಧಕ್ಕಾಗಿ ಅಪರಾಧಿಯೆಂದು ನಿರ್ದೇಶನಾಗಿದ್ದರೆ ಆತನಿಗೆ ಮೂರು ವರ್ಷಗಳಿಗಿಂತ ಹೆಚ್ಚಾಗಿ ಕಾರಾವಾಸ ಶಿಕ್ಷೆ ವಿಧಿಸಿದ್ದರೆ, ಆತನು ವಿಶೇಷ ಸೌಲಭ್ಯಕ್ಕಾಗಿ ಅರ್ಹನಾಗಿರತಕ್ಕದ್ದಲ್ಲ.

(2) ನೀರಾ ಇಳಿಸುವ, ಉತ್ಪಾದನೆ, ಸ್ವಾಧೀನ ಮತ್ತು ಸಂಸ್ಕರಣೆ ಮತ್ತು ಮೌಲ್ಯವರ್ಧಿತ ಉತ್ಪನ್ನಗಳ ಉತ್ಪಾದನೆಯ ವಿಶೇಷ ಸೌಲಭ್ಯಗಳಿಗಾಗಿ ಲೈಸೆನ್ಸ್ ನೀಡುವುದಕ್ಕೆ ಅರ್ಜಿಯನ್ನು ನಮೂನೆ 1ರಲ್ಲಿ ಸಲ್ಲಿಸತಕ್ಕದ್ದು ಮತ್ತು ನೀರಾ ವಿತರಣೆಗಾಗಿ, ನೀರಾದಿಂದ ಮೌಲ್ಯವರ್ಧಿತ ಉತ್ಪನ್ನಗಳಿಗಾಗಿ ಸಕ್ಷಮ ಪ್ರಾಧಿಕಾರಕ್ಕೆ ನಮೂನೆ IIIರಲ್ಲಿ ಅರ್ಜಿಯನ್ನು ಸಲ್ಲಿಸತಕ್ಕದ್ದು. ಅರ್ಜಿಯನ್ನು ಸ್ವೀಕರಿಸಿದ ಮೇಲೆ, ಸಕ್ಷಮ ಪ್ರಾಧಿಕಾರವು ಅರ್ಜಿಯನ್ನು ಪರಿಶೀಲಿಸತಕ್ಕದ್ದು ಮತ್ತು ಲೈಸೆನ್ಸ್ ನೀಡುವುದಕ್ಕಾಗಿ ನಿರ್ದಿಷ್ಟಪಡಿಸಲಾದ ಷರತ್ತುಗಳನ್ನು ಪಾಲಿಸಲಾಗಿದೆ ಎಂದು ಕಂಡುಬಂದರೆ, ನಮೂನೆ IIರಲ್ಲಿ ನೀರಾ ಇಳಿಸುವ, ಉತ್ಪಾದನೆ, ಸ್ವಾಧೀನ ಮತ್ತು ಸಂಸ್ಕರಣೆಯ ವಿಶೇಷ ಸೌಲಭ್ಯಗಳಿಗಾಗಿ ಮತ್ತು ಮೌಲ್ಯವರ್ಧಿತ ಉತ್ಪನ್ನಗಳ ಉತ್ಪಾದನೆಗಾಗಿ ಲೈಸೆನ್ಸ್‌ನ್ನು ನೀಡಬಹುದು ಮತ್ತು ನೀರಾ ಮತ್ತು ಅದರ ಮೌಲ್ಯವರ್ಧಿತ ಉತ್ಪನ್ನಗಳ ವಿತರಣೆ ಸೌಲಭ್ಯಕ್ಕಾಗಿ ನಮೂನೆ IVರಲ್ಲಿ ಲೈಸೆನ್ಸ್‌ನ್ನು ನೀಡಬಹುದು. ಸಕ್ಷಮ ಪ್ರಾಧಿಕಾರವು, ಈ ಅರ್ಜಿಯನ್ನು ತಿರಸ್ಕರಿಸಿದ ಕಾರಣಗಳಿಗಾಗಿ ಲಿಖಿತದಲ್ಲಿ ದಾಖಲಿಸಬಹುದು.

(3) ತೆಂಗು ಉತ್ಪಾದಕರ ಕಂಪನಿ ಅಥವಾ ರೈತ ಉತ್ಪಾದಕರ ಸಂಘಗಳು ನೀರಾ ಸಂಸ್ಕರಣಾ ಘಟಕ ಅಥವಾ ಶೀತಲ ಸರಪಳಿ (Cold chain) ಸ್ಥಾಪಿಸುವುದಕ್ಕಿಂತ ಮೊದಲು ಅಬಕಾರಿ ಇಲಾಖೆಯಿಂದ ತಾತ್ಕಾಲಿಕ ಅನುಮೋದನೆಯನ್ನು ಪಡೆಯತಕ್ಕದ್ದು.

(4) ಯಾವುದೇ ತೆಂಗು ಉತ್ಪಾದಕರ ಕಂಪನಿ ಅಥವಾ ರೈತ ಉತ್ಪಾದಕರ ಸಂಘಗಳು ಅವರು ನೀರಾ ಸಂಸ್ಕರಣಾ ಘಟಕ ಅಥವಾ ಶೀತಲ ಸರಪಳಿ (Cold chain) ಯನ್ನು ಸ್ಥಾಪಿಸಿದಾಗ ಮಾತ್ರ ಲೈಸೆನ್ಸ್‌ನ್ನು ನೀಡತಕ್ಕದ್ದು.

(5) ನೀರಾ ಇಳಿಸುವುದಕ್ಕಾಗಿ ತೆಂಗಿನ ಮರಗಳನ್ನು ಗೊತ್ತುಪಡಿಸುವುದು ಮತ್ತು ಗುರುತು ಮಾಡುವುದು ಕರ್ನಾಟಕ ಅಬಕಾರಿ (ಮರಗಳ ನೀರಾ ಇಳಿಸಲು) ನಿಯಮಗಳು, 1991ರ ಅನುಸಾರವಾಗಿರತಕ್ಕದ್ದು.

(6) ನೀರಾ ಇಳಿಸಲು/ಸಂಗ್ರಹಣೆಗಾಗಿ ನೀರಾ ತಂತ್ರಜ್ಞರನ್ನು ಮಾತ್ರ ಲೈಸೆನ್ಸ್‌ದಾರನು ನೇಮಿಸತಕ್ಕದ್ದು.

(7) ಮರಗಳಿಂದ ನೀರಾ ಇಳಿಸುವ ಉದ್ದೇಶಕ್ಕಾಗಿ ಗುರುತು ಮಾಡಲಾದ ಪ್ರತಿಯೊಂದು ಮರದ ಮೇಲೆ ಹತ್ತು ರೂಪಾಯಿಗಳ ತೆರಿಗೆನ ಮರದ ತೆರಿಗೆಯನ್ನು ವಿಧಿಸತಕ್ಕದ್ದು.

(8) ನೀರಾವನ್ನು ಇಳಿಸಲು, ಸಾರಿಗೆ-ಸೌಕರ್ಯ ಮತ್ತು ಸಂಸ್ಕರಣೆಗಾಗಿ ಅಳವಡಿಸಿಕೊಂಡ ತಂತ್ರಜ್ಞಾನವು, ತೋಟಗಾರಿಕೆ ಇಲಾಖೆಯಿಂದ ನಿರ್ದಿಷ್ಟಪಡಿಸಲಾದಂತೆ ಮತ್ತು ಅನುಮೋದಿಸಿದಂತೆ ಇರತಕ್ಕದ್ದು.

(9) ಉತ್ಪಾದಿಸಿದ ನೀರಾದ ಗುಣಮಟ್ಟವು, ತೋಟಗಾರಿಕೆ ಇಲಾಖೆಯು ಅಳವಡಿಸಿಕೊಂಡಿರುವ ಮಾನದಂಡಗಳ ಪ್ರಕಾರ ಇರತಕ್ಕದ್ದು.

(10) ಮರಗಳಿಂದ ನೀರಾ ಇಳಿಸಲು ಪ್ರಾರಂಭಿಸುವುದಕ್ಕಿಂತ ಮುಂಚೆ ಕನಿಷ್ಠಪಕ್ಷ ಒಂದು ತಿಂಗಳ ಮೊದಲೆ ಲೈಸೆನ್ಸ್ ಅನುಮೋದನೆಗಾಗಿ ಅರ್ಜಿಗಳನ್ನು ಸಲ್ಲಿಸತಕ್ಕದ್ದು.

(11) ಈಗಾಗಲೇ ನೀಡಲಾದ ಲೈಸೆನ್ಸ್ ಅವಧಿಯು ಮುಕ್ತಾಯಗೊಳ್ಳುವುದಕ್ಕಿಂತ ಒಂದು ತಿಂಗಳ ಮೊದಲೆ ಲೈಸೆನ್ಸ್ ನವೀಕರಣಕ್ಕಾಗಿ ಅರ್ಜಿಗಳನ್ನು ಸಲ್ಲಿಸತಕ್ಕದ್ದು.

(12) ಲೈಸೆನ್ಸ್ ನೀಡಲು ಅಥವಾ ನವೀಕರಣಕ್ಕಾಗಿ ಅರ್ಜಿಯನ್ನು ಸ್ವೀಕರಿಸಿದ ಮೇಲೆ, ಅವರು ಅವಶ್ಯವೆಂದು ಭಾವಿಸುವಂಥ ಇತರೆ ವಿವರಣೆಗಳನ್ನು ಸಕ್ಷಮ ಪ್ರಾಧಿಕಾರಕ್ಕೆ ನೀಡಬಹುದು ಮತ್ತು ಅರ್ಜಿದಾರನ ಮೂಲಕ ನೀಡಲಾದ ವಿವರಣೆಗಳ ಪರಿಶೀಲನೆಗಾಗಿ ಅವರು ಸೂಕ್ತವೆಂದು ಭಾವಿಸುವಂಥ ಇತರೆ ಎಲ್ಲ ವಿಚಾರಣೆಗಳನ್ನು ಮಾಡಬಹುದು. ಯಾವುದೇ ಸಂದರ್ಭದಲ್ಲಿ, ಅಬಕಾರಿ ಉಪ-ಆಯುಕ್ತರು ಅರ್ಜಿಯನ್ನು ಸ್ವೀಕರಿಸಿದ ದಿನಾಂಕದಿಂದ ಕೆಲಸದ ದಿನದ ಹದಿನೈದು ದಿನಗಳ ಒಳಗಾಗಿ ಸಂದರ್ಭಾನುಸಾರ, ಲೈಸೆನ್ಸ್ ನೀಡಲು ಅಥವಾ ನವೀಕರಣಕ್ಕಾಗಿ ನಿರ್ಧಾರ ತೆಗೆದುಕೊಳ್ಳತಕ್ಕದ್ದು.

(13) ಅಂಥ ಲೈಸೆನ್ಸ್ ಚಾಲ್ತಿಯಲ್ಲಿರುವ ಅವಧಿಯನ್ನು ಹೊರತುಪಡಿಸಿ ನೀರಾವನ್ನು ತೆಗೆಯತಕ್ಕದ್ದಲ್ಲ.

(14) ಲೈಸೆನ್ಸ್‌ದಾರನು ಅಥವಾ ಅವನ ಅಧಿಕೃತ ಪ್ರತಿನಿಧಿಗಳು ನೀರಾ ಇಳಿಸುವುದಕ್ಕೆ ಲೈಸೆನ್ಸ್ ನೀಡಲಾಗಿರುವ ಮರಗಳ ಸಂಖ್ಯೆಗಿಂತ ಹೆಚ್ಚಿನದಾಗಿ ಯಾವುದೇ ಮರದಿಂದ ನೀರಾ ಇಳಿಸತಕ್ಕದ್ದಲ್ಲ.

(15) ಈ ನಿಯಮಗಳಿಗೆ ಅನುಸಾರವಾಗಿ ಅಧಿಕೃತ ಅಧಿಕಾರಿಯಿಂದ ಮರಗಳನ್ನು ಗುರುತಿಸಲ್ಪಡುವವರೆಗೂ ನೀರಾ ಇಳಿಸುವ ಉದ್ದೇಶಕ್ಕಾಗಿ ಯಾವುದೇ ಬಿಂದಿಗೆ/ಪಾತ್ರೆಗಳನ್ನು ಮರಕ್ಕೆ ಕಟ್ಟತಕ್ಕದ್ದಲ್ಲ. ಮತ್ತು ಮರದಿಂದ ನೀರಾವನ್ನು ಇಳಿಸತಕ್ಕದ್ದಲ್ಲ.

(16) ಸಂಸ್ಕರಣಾ ಘಟಕ ಮತ್ತು ವಿತರಣಾ ಕೇಂದ್ರಕ್ಕೆ ನೀರಾವನ್ನು ಸಾಗಿಸುವುದು ಕಂಪನಿಯ ಜವಾಬ್ದಾರಿಯಾಗಿರುತ್ತದೆ.

(17) ನೀರಾವನ್ನು ಸೇಂದಿಯನ್ನಾಗಿ ಪಾರಿವರ್ತಿಸಲಾಗಿಲ್ಲ ಎಂದು ಖಚಿತಪಡಿಸಿಕೊಳ್ಳುವುದು ಲೈಸೆನ್ಸ್‌ದಾರನ ಜವಾಬ್ದಾರಿಯಾಗಿರುತ್ತದೆ.

(18) ಈ ನಿಯಮಗಳ ಯಾವುದೇ ಉಪಬಂಧಗಳ ಉಲ್ಲಂಘನೆಯು ಕರ್ನಾಟಕ ಅಬಕಾರಿ ಅಧಿನಿಯಮ, 1965ರ ಅಡಿಯಲ್ಲಿ ಅಪರಾಧವಾಗಿರುತ್ತದೆ ಮತ್ತು ಅದು ಅಧಿನಿಯಮದ 32ನೇ ಪ್ರಕರಣದ (4)ನೇ ಉಪ-ಪ್ರಕರಣದ ಅಡಿಯಲ್ಲಿ ಶಿಕ್ಷಾರ್ಹವಾಗಿರುತ್ತದೆ.

5. ಸಂಸ್ಕರಣಾ ಘಟಕದಿಂದ ನೀರಾದ ಮಾದರಿಗಳನ್ನು ತೆಗೆದುಕೊಳ್ಳುವುದಕ್ಕೆ ಕಾರ್ಯ

ವಿಧಾನಗಳು.- (1) ಲೈಸೆನ್ಸ್ ಅನ್ನು ಹೊಂದಿರುವ ವ್ಯಕ್ತಿಗಳಿಂದ ನೀರಾ ಮಾದರಿಗಳ ಗುಣಮಟ್ಟವನ್ನು ಪರೀಕ್ಷಿಸುವುದಕ್ಕಾಗಿ ನಿಯತಕಾಲಿಕವಾಗಿ ತೆಗೆದುಕೊಳ್ಳತಕ್ಕದ್ದು.

(2) ಅಧಿಕಾರವ್ಯಾಪ್ತಿಯ ಅಬಕಾರಿ ಉಪ-ನೀರಿಕ್ಷಕರ (ಸಬ್‌ಇನ್ಸ್‌ಪೆಕ್ಟರ್) ದರ್ಜೆಗಿಂತ ಕಡಿಮೆಯಿರದ ಅಬಕಾರಿ ಅಧಿಕಾರಿಯು, ತೆಗೆಯಲ್ಪಟ್ಟ ತಾಜಾ ನೀರಾದಿಂದ, ಶೇಖರಣಾ ಘಟಕದಲ್ಲಿ ಸದ್ವಿಧಾನದ ಇಟ್ಟ ಸಂಸ್ಕರಿಸಿದ ನೀರಾದಿಂದ ಮತ್ತು ನೀರಾವನ್ನು ಮಾರಾಟ ಮಾಡಿದ ಘಟಕದಿಂದಲೂ ಸಹ ಮಾದರಿಗಳನ್ನು ಯಾವುದೇ ಸಮಯದಲ್ಲಿ ತೆಗೆದುಕೊಳ್ಳಬಹುದು ಮತ್ತು ಮಾನ್ಯತೆಪಡೆದ ಗುಣಮಟ್ಟದ ನಿಯಂತ್ರಿತ ಪ್ರಯೋಗಾಲಯಗಳಲ್ಲಿ ಇದನ್ನು ರಾಸಾಯನಿಕ ವಿಶ್ಲೇಷಣೆಗಳಿಗೊಳಪಡಿಸಿ. ಇದು ಮಾನವನ ಬಳಕೆಗೆ ಸೂಕ್ತವಾಗಿದೆ ಮತ್ತು ಯಾವುದೇ ಆಲ್ಕೊಹಾಲ್ ಅಂಶವನ್ನು ಒಳಗೊಂಡಿರುವುದಿಲ್ಲ ಎಂದು ಖಚಿತಪಡಿಸಿಕೊಳ್ಳುವುದು. ಪ್ರತಿಯೊಂದು ಮಾದರಿಯನ್ನು 'ಎ', 'ಬಿ' ಮತ್ತು 'ಸಿ' ಎಂದು ಚೀಟಿ ಆಂಟಿಸಿದ ಮೂರು ಪ್ರತಿ (ಪ್ರತ್ಯೇಕವಾಗಿ ಮೂರು ಬಾಟಲಿಗಳಲ್ಲಿ) ಯಲ್ಲಿ ತೆಗೆದುಕೊಳ್ಳತಕ್ಕದ್ದು. ಪ್ರತಿ ಬಾಟಲಿಯಲ್ಲಿ 300 ಮಿ.ಲೀ ನೀರಾವನ್ನು ಸಂಗ್ರಹಿಸತಕ್ಕದ್ದು. 'ಎ' ಎಂದು ಗುರುತಿಸಲಾಗಿರುವ ಬಾಟಲ್‌ನ್ನು ರಾಸಾಯನಿಕ ವಿಶ್ಲೇಷಣೆಗಾಗಿ ಮಾನ್ಯತೆ ಪಡೆದ ಗುಣಮಟ್ಟದ

ನಿಯಂತ್ರಣ ಪ್ರಯೋಗಾಲಯಕ್ಕೆ ಕಳುಹಿಸತಕ್ಕದ್ದು, 'ಬಿ' ಮಾದರಿಯನ್ನು ಕೋಲ್ಡ್ ಸ್ಟೋರೇಜ್ (ಶೈತ್ಯಾಗಾರ) ನಲ್ಲಿ ಸುರಕ್ಷಿತವಾದ ಅಭಿರಕ್ಷೆಯಲ್ಲಿ ಇರಿಸಿಕೊಳ್ಳುವುದಕ್ಕೆ ಲೈಸೆನ್ಸ್ ದಾರರಿಗೆ ಹಸ್ತಾಂತರಿಸತಕ್ಕದ್ದು ಮತ್ತು 'ಸಿ' ಮಾದರಿಯನ್ನು ಕೋಲ್ಡ್ ಸ್ಟೋರೇಜ್‌ನಲ್ಲಿ (ಶೈತ್ಯಾಗಾರ) ಅವರ ಪರವಾಗಿ ಇಡುವುದಕ್ಕಾಗಿ ಲೈಸೆನ್ಸ್ ದಾರನಿಗೆ ಅಧಿಕಾರವ್ಯಾಪ್ತಿಯ ಅಬಕಾರಿ ಸಬ್-ಇನ್ಸ್‌ಪೆಕ್ಟರ್ ಮೂಲಕ ಹಸ್ತಾಂತರಿಸತಕ್ಕದ್ದು, ಮಾದರಿಗಳನ್ನು ತೆಗೆದುಕೊಳ್ಳುವಾಗ, ಸಂಬಂಧಪಟ್ಟ ಅಧಿಕಾರಿಯ ಮೊಹರಿನೊಂದಿಗೆ, ಲೈಸೆನ್ಸ್ ದಾರನ ಅಥವಾ ಅವನ ಪ್ರತಿನಿಧಿಗಳ ಮೊಹರನ್ನು ಸಹ ಹಾಕತಕ್ಕದ್ದು.

6. ಲೈಸೆನ್ಸ್ ನವೀಕರಣ, ತಡೆಹಿಡಿಯುವುದು ಅಥವಾ ರದ್ದಿಯಾತಿಗೊಳಿಸುವುದು.-(1) ಸಕ್ಷಮ ಪ್ರಾಧಿಕಾರವು ಈ ನಿಯಮಗಳ ಅಡಿಯಲ್ಲಿ ನೀಡಲಾದ ಲೈಸೆನ್ಸ್‌ನ ನವೀಕರಣಕ್ಕೆ ಸಕ್ಷಮವಾಗಿರತಕ್ಕದ್ದು.

(2) ಕರ್ನಾಟಕ ಅಬಕಾರಿ ಅಧಿನಿಯಮ, 1965ರ ಯಾವುದೇ ಉಪಬಂಧಗಳು ಅಥವಾ ಅದರ ಅಡಿಯಲ್ಲಿ ಮಾಡಲಾದ ನಿಯಮಗಳು ಅಥವಾ ಲೈಸೆನ್ಸ್‌ನ ಷರತ್ತುಗಳನ್ನು ಲೈಸೆನ್ಸ್‌ದಾರನು ಅಥವಾ ಆತನ ನಿಯೋಜನೆಯಲ್ಲಿರುವ ಯಾರೇ ವ್ಯಕ್ತಿ ಉಲ್ಲಂಘಿಸಿದಲ್ಲಿ, ಸಕ್ಷಮ ಪ್ರಾಧಿಕಾರವು ಲೈಸೆನ್ಸ್‌ನ್ನು ತಡೆಹಿಡಿಯಬಹುದು ಅಥವಾ ರದ್ದುಗೊಳಿಸಬಹುದು ಮತ್ತು ಲೈಸೆನ್ಸ್‌ದಾರನನ್ನು ಅಮಾನತ್ತುಗೊಳಿಸಿರುವ ಅವಧಿಗಾಗಿ ಅಥವಾ ಲೈಸೆನ್ಸ್‌ನ ಉಳಿದಿರುವ ಅವಧಿಗಾಗಿ ಯಾವುದೇ ಪರಿಹಾರವನ್ನು ಕ್ಲೇಮು ಮಾಡಿಕೊಳ್ಳುವುದಕ್ಕೆ ಹಕ್ಕುಳ್ಳವನಾಗಿರತಕ್ಕದ್ದಲ್ಲ.

ಪರಂತು, ಲೈಸೆನ್ಸ್‌ದಾರನಿಗೆ ಅಹವಾಲನ್ನು ಹೇಳಿಕೊಳ್ಳಲು ಒಂದು ಯುಕ್ತವಾದ ಅವಕಾಶವನ್ನು ನೀಡದ ಹೊರತು ಯಾವುದೇ ಅಂಥ ತಡೆಹಿಡಿಯುವ ಅಥವಾ ರದ್ದತಿಯ ಆದೇಶವನ್ನು ಹೊರಡಿಸತಕ್ಕದ್ದಲ್ಲ.

ಮತ್ತೂ ಪರಂತು, ಲೈಸೆನ್ಸ್‌ನ್ನು ತಡೆಹಿಡಿಯುವುದು ಅಥವಾ ರದ್ದುಗೊಳಿಸುವುದರ ಜೊತೆಗೆ, ಸಂಬಂಧಪಟ್ಟ ಸಕ್ಷಮ ಪ್ರಾಧಿಕಾರವು ಅಧಿನಿಯಮದ 32ನೇ ಪ್ರಕರಣದ (4)ನೇ ಉಪ-ಪ್ರಕರಣದ ಅನುಸಾರವಾಗಿ ಅಂಥ ಲೈಸೆನ್ಸ್ ದಾರನ ಅಥವಾ ಆತನ ನಿಯೋಜನೆಯ ಯಾರೇ ವ್ಯಕ್ತಿ ವಿರುದ್ಧ ಕ್ರಮ ಜರುಗಿಸಬಹುದು.

7. ಸಂಶೋಧನಾ ಉದ್ದೇಶಗಳಿಗಾಗಿ ಲೈಸೆನ್ಸ್,- ಈ ನಿಯಮಗಳಲ್ಲಿ ಏನೇ ಒಳಗೊಂಡಿದ್ದರೂ, ಅಬಕಾರಿ ಉಪ-ಆಯುಕ್ತರು ಅಧಿಸೂಚನೆಯ ಮೂಲಕ ನಿರ್ದಿಷ್ಟಪಡಿಸಲಾದ ಅಂಥ ಷರತ್ತುಗಳಿಗೊಳಪಟ್ಟು, ಸಂಶೋಧನಾ ಉದ್ದೇಶಗಳಿಗಾಗಿ ನೀರಾವನ್ನು ಇಳಿಸುವುದಕ್ಕೆ ಲೈಸೆನ್ಸ್‌ನ್ನು ನೀಡುವುದಕ್ಕೆ ಅಬಕಾರಿ ಉಪ-ಆಯುಕ್ತರು ಅನುಮತಿಯನ್ನು ನೀಡಬಹುದು.

8. ದಂಡ ಮತ್ತು ಶಿಕ್ಷೆ.- (1) ಈ ನಿಯಮಗಳನ್ನು ಅಥವಾ ಅದರ ಅಡಿಯಲ್ಲಿ ಹೊರಡಿಸಲಾದ ಯಾವುದೇ ಆದೇಶವನ್ನು ಉಲ್ಲಂಘಿಸಿ ನೀರಾ ಅಥವಾ ಅದರ ಮೌಲ್ಯವರ್ಧಿತ ಉತ್ಪನ್ನಗಳನ್ನು ತಯಾರಿಸುವವರು ಅಥವಾ ತಯಾರಿಸುವುದಕ್ಕೆ ಕಾರಣಕರ್ತರಾದವರು ಯಾರೇ ಇರಲಿ ಅವರನ್ನು ಅಧಿನಿಯಮದ 32ನೇ ಪ್ರಕರಣದ (4)ನೇ ಉಪ-ಪ್ರಕರಣದ ಅಡಿಯಲ್ಲಿ ಶಿಕ್ಷಿಸತಕ್ಕದ್ದು. ಅಂಥ ಅಪರಾಧಿಗೆ ಪ್ರಥಮ ವರ್ಗದ ನ್ಯಾಯಿಕ ಮ್ಯಾಜಿಸ್ಟ್ರೇಟ್ (JMSC) ನ್ಯಾಯಾಲಯದ ಅಧಿಕಾರವ್ಯಾಪ್ತಿಯ ಸಮುಖದಲ್ಲಿ ಕಾನೂನು ಕ್ರಮ ಜರುಗಿಸಬಹುದು.

(2) ದಂಡ ವಿಧಿಸುವಿಕೆ ಅಥವಾ ಲೈಸೆನ್ಸ್‌ನ್ನು ರದ್ದತಿಗೊಳಿಸುವಿಕೆಯಿಂದಾಗಿ ಅಧಿನಿಯಮ ಮತ್ತು ಅದರ ಅಡಿಯಲ್ಲಿ ಮಾಡಿದ ನಿಯಮಗಳ ಉಪಬಂಧಗಳ ವಿರುದ್ಧವಾಗಿ ನೀರಾವನ್ನು ಸೇಂದಿಯನ್ನಾಗಿ ಪರಿವರ್ತಿಸುವ ಸಂದರ್ಭದಲ್ಲಿ ಲೈಸೆನ್ಸ್‌ದಾರರನ್ನು ಅಥವಾ ಅವನ ಏಜೆಂಟ್‌ನ್ನು ಕಾನೂನು ಕ್ರಮ ಜರುಗಿಸುವುದರಿಂದ ವಿನಾಯ್ತಿ ನೀಡಿರುವುದಿಲ್ಲ.

9. ಅಪೀಲುಗಳು.-(1) ಈ ನಿಯಮಗಳ ಅಡಿಯಲ್ಲಿ ಅಬಕಾರಿ ಉಪ-ಆಯುಕ್ತರ ಆದೇಶದ ವಿರುದ್ಧದ ಅಪೀಲಿನ, ಪ್ರಶ್ನಿತ ಆದೇಶವನ್ನು ಮಾಡಿದ ದಿನಾಂಕದಿಂದ ತೊಂಬತ್ತು ದಿನಗಳ ಒಳಗಾಗಿ ಉಪ-ಆಯುಕ್ತರಿಗೆ ಸಲ್ಲಿಸತಕ್ಕದ್ದು.

(2) ಈ ನಿಯಮಗಳ ಅಡಿಯಲ್ಲಿ ಉಪ-ಆಯುಕ್ತರ ಆದೇಶದ ವಿರುದ್ಧದ ಅಪೀಲಿನ, ಪ್ರಶ್ನಿತ ಆದೇಶವನ್ನು ಮಾಡಿದ ದಿನಾಂಕದಿಂದ ತೊಂಬತ್ತು ದಿನಗಳ ಒಳಗಾಗಿ ಅಬಕಾರಿ ಆಯುಕ್ತರಿಗೆ ಸಲ್ಲಿಸತಕ್ಕದ್ದು.

(3) ಅಬಕಾರಿ ಆಯುಕ್ತರಿಂದ ಮಾಡಿದ ಆದೇಶದ ವಿರುದ್ಧದ ಅಪೀಲಿನ, ಪ್ರಶ್ನಿತ ಆದೇಶವನ್ನು ಮಾಡಿದ ದಿನಾಂಕದಿಂದ ತೊಂಬತ್ತು ದಿನಗಳ ಒಳಗಾಗಿ ಕರ್ನಾಟಕ ಕಂದಾಯ ಅಪೀಲು ನ್ಯಾಯಾಧಿಕರಣಕ್ಕೆ ಸಲ್ಲಿಸತಕ್ಕದ್ದು.

ಪರಂತು, ಸಂದರ್ಭಾನುಸಾರ ಉಪ-ಆಯುಕ್ತರು ಅಥವಾ ಅಬಕಾರಿ ಆಯುಕ್ತರು ಅಥವಾ ಕರ್ನಾಟಕ ಕಂದಾಯ ಅಪೀಲು ನ್ಯಾಯಾಧೀಕರಣಕ್ಕೆ ತೃಪ್ತಿಕರವಾಗಿ ತೋರಿಸುವುದಕ್ಕೆ ಸಾಕಷ್ಟು ಕಾರಣಗಳಿದ್ದರೆ, ಸಂಬಂಧಪಟ್ಟ ಪಕ್ಷಕಾರನಿಂದ ಅರ್ಜಿಯನ್ನು ಸಲ್ಲಿಸಿದ ದಿನಾಂಕದಿಂದ ತೊಂಬತ್ತು ದಿನಗಳ ಅವಧಿಯು ಮೀರಿದಂತಹ ಅಪೀಲುಗಳನ್ನು ಸಂದರ್ಭಾನುಸಾರ, ಉಪ-ಆಯುಕ್ತರು ಅಥವಾ ಅಬಕಾರಿ ಆಯುಕ್ತರು ಅಥವಾ ಕರ್ನಾಟಕ ಕಂದಾಯ ಅಪೀಲು ನ್ಯಾಯಾಧೀಕರಣವು ಸ್ವೀಕರಿಸಬಹುದು.

ಕರ್ನಾಟಕ ರಾಜ್ಯಪಾಲರ ಆದೇಶಾನುಸಾರ ಮತ್ತು
ಅವರ ಹೆಸರಿನಲ್ಲಿ

ವೆಂಕಟೇಶ.ಜಿ

ಸರ್ಕಾರದ ಅಧೀನ ಕಾರ್ಯದರ್ಶಿ
ಆರ್ಥಿಕ ಇಲಾಖೆ (ಅಬಕಾರಿ)

ನಮೂನೆ I

(4ನೇ ನಿಯಮದ (2)ನೇ ಉಪ-ನಿಯಮವನ್ನು ನೋಡಿ)

ನೀರಾ ಇಳಿಸಲು, ಉತ್ಪಾದನೆ, ಸ್ವಾಧೀನ, ಸಂಸ್ಕರಣೆ/ಮೌಲ್ಯವರ್ಧಿತ ಉತ್ಪನ್ನಗಳ ಉತ್ಪಾದನೆ
ಮಾಡಲು ವಿಶೇಷ ಸೌಲಭ್ಯಗಳನ್ನು ಪಡೆದುಕೊಳ್ಳುವುದಕ್ಕಾಗಿ ಅರ್ಜಿ

- (1) ಲೈಸೆನ್ಸ್‌ಗಾಗಿ ಅರ್ಜಿಯನ್ನು ಸಲ್ಲಿಸುವ ಸಿಪಿಸಿ/ಎಫ್ ಪಿಟಿ ಹೆಸರು:
- (2) ಲೈಸೆನ್ಸ್ ನೀಡುವ ಉದ್ದೇಶಕ್ಕಾಗಿ ಸಿಪಿಸಿ/ಎಫ್‌ಪಿಟಿ ಮೂಲಕ:
ಅಧಿಕೃತಗೊಳಿಸಲಾದ ವ್ಯಕ್ತಿಯ ಹೆಸರು ಮತ್ತು ಪದನಾಮ.
- (3) ಎ) ಅರ್ಜಿದಾರನು ಸಿಪಿಸಿ ಆಗಿದ್ದರೆ, ಕಂಪನಿಗಳ ಅಧಿನಿಯಮ:
1956ರ ಅಡಿಯಲ್ಲಿ ನೋಂದಾಯಿಸಲಾದ ದಿನಾಂಕದೊಂದಿಗೆ
ನೋಂದಣಿ ಸಂಖ್ಯೆ (ಪ್ರತಿಯನ್ನು ಲಗತ್ತಿಸುವುದು).
ಬಿ) ಅರ್ಜಿದಾರನು ಎಫ್ ಪಿಟಿ ಆಗಿದ್ದರೆ, ಕಂಪನಿಗಳ ಅಧಿನಿಯಮ:
2013ರ ಅಡಿಯಲ್ಲಿ ನೋಂದಾಯಿಸಲಾದ ದಿನಾಂಕದೊಂದಿಗೆ
ನೋಂದಣಿ ಸಂಖ್ಯೆ (ಪ್ರತಿಯನ್ನು ಲಗತ್ತಿಸುವುದು).
- (4) ಸಿಪಿಸಿ/ಎಫ್ ಪಿಟಿ ವನ್ನು ಯಾವುದೇ ಅಬಕಾರಿ ಅಪರಾಧಿಯೆಂದು:
ಅಥವಾ ಯಾವುದೇ ಕ್ರಿಮಿನಲ್ ಅಪರಾಧಿಯೆಂದು ನಿರ್ಣಯಿಸಲಾಗಿದೆಯೇ
ಮತ್ತು ಮೂರು ವರ್ಷಗಳಿಗಿಂತ ಹೆಚ್ಚು ಕಾರಾವಾಸ ಶಿಕ್ಷೆ ವಿಧಿಸಲಾಗಿದೆಯೇ.
- (5) ಸಿಪಿಸಿ/ಎಫ್ ಪಿಟಿ ನ ವಿರುದ್ಧ ಯಾವುದೇ ಅಬಕಾರಿ ಇತ್ಯರ್ಥಗಳು:
ಬಾಕಿ ಉಳಿದಿರುವೆಯೇ ಹಾಗಿದ್ದಲ್ಲಿ, ರಸೀದಿ ಸಂಖ್ಯೆ ಮತ್ತು
ದಿನಾಂಕದೊಂದಿಗೆ ಇದನ್ನು ಸಂಪೂರ್ಣವಾಗಿ ನಿರ್ವಹಿಸಲಾಗಿದೆಯೇ.
- (6) ಸಿಪಿಸಿ/ಎಫ್ ಪಿಟಿ ಮೂಲಕ ನಿಯೋಜಿತರಾದ ನೀರಾ ತಂತ್ರಜ್ಞರ ಸಂಖ್ಯೆ:
- (7) ನೀರಾ ಇಳಿಸುವುದಕ್ಕಾಗಿ ಲಭ್ಯವಿರುವ ತೆಂಗಿನ ಮರಗಳ ಒಟ್ಟು
ಸಂಖ್ಯೆಯೊಂದಿಗೆ ಸಿಪಿಸಿ/ಎಫ್ ಪಿಟಿ ನಲ್ಲಿನ ತೆಂಗು ಬೆಳೆಗಾರರ ಸಂಖ್ಯೆ.
- (8) ತೋಟಗಾರಿಕೆ ಇಲಾಖೆ/ತೆಂಗು ಅಭಿವೃದ್ಧಿ ಮಂಡಳಿಯ ಶಿಫಾರಸ್ಸು
(ಪ್ರತಿಯನ್ನು ಲಗತ್ತಿಸುವುದು)

ಘೋಷಣೆ

ನಾನು/ನಾವು ಮೇಲೆ ಒದಗಿಸಲಾದ ಮಾಹಿತಿಯು ನನ್ನ ತಿಳುವಳಿಕೆ ಮತ್ತು ನಂಬಿಕೆಯ ಮಟ್ಟಿಗೆ
ಸತ್ಯವಾಗಿದೆ ಮತ್ತು ಸರಿಯಾಗಿದೆ ಎಂದು ಈ ಮೂಲಕ ಘೋಷಿಸುತ್ತೇನೆ.

ಸ್ಥಳ:

ದಿನಾಂಕ:

ಸಿಪಿಸಿ/ಎಫ್ ಪಿಟಿ ಅಧಿಕೃತಗೊಳಿಸಲಾದ ವ್ಯಕ್ತಿಯ ಹೆಸರು ಮತ್ತು ಸಹಿ.

ನಮೂನೆ II

(4ನೇ ನಿಯಮದ (2)ನೇ ಉಪ-ನಿಯಮವನ್ನು ನೋಡಿ)

ನೀರಾ ಇಳಿಸಲು, ಉತ್ಪಾದನೆ, ಸ್ವಾಧೀನ, ಸಂಸ್ಕರಣೆ ಮತ್ತು ಮೌಲ್ಯವರ್ಧಿತ ಉತ್ಪನ್ನಗಳ ಉತ್ಪಾದನೆಯ ವಿಶೇಷ ಸೌಲಭ್ಯಗಳಿಗಾಗಿ ಲೈಸೆನ್ಸ್

_____ ಆದ ನಾನು _____ ಜಿಲ್ಲೆಯ ಅಬಕಾರಿ ಉಪ-ಆಯುಕ್ತರು ಈ ಕೆಳಕಂಡ ಷರತ್ತುಗಳಿಗೊಳಪಟ್ಟು _____ ಏಪ್ರಿಲ್ 1ನೇ ದಿನದಿಂದ _____ ಮಾರ್ಚ್ 31ನೇ ದಿನದವರೆಗಿನ ಅವಧಿಯಲ್ಲಿ ಅನುಸೂಚಿಯಲ್ಲಿ ತೋರಿಸಿರುವಂತೆ ಇರುವ ಕಟ್ಟಡದಲ್ಲಿ ಸಗಟು ಮಾರಾಟ, ನೀರಾ ಇಳಿಸಲು, ಉತ್ಪಾದನೆ, ಸ್ವಾಧೀನ ಮತ್ತು ಸಂಸ್ಕರಣೆಗೆ ಮೌಲ್ಯವರ್ಧಿತ ಉತ್ಪನ್ನಗಳ ಉತ್ಪಾದನೆಗೆ _____ ನಿಮಗೆ ಕರ್ನಾಟಕ ಅಬಕಾರಿ (ನೀರಾ) ನಿಯಮಗಳು, 2017ರ ಉಪಬಂಧಗಳ ಅಡಿಯಲ್ಲಿ ಈ ಮೂಲಕ ಲೈಸೆನ್ಸ್ ನ್ನು ನೀಡುತ್ತೇನೆ, ಎಂದರೆ:

- (1) ನೀರಾ ಇಳಿಸಲು, ಉತ್ಪಾದನೆ, ಸ್ವಾಧೀನ ಮತ್ತು ಸಂಸ್ಕರಣೆಗೆ ಮತ್ತು ನೀರಾದಿಂದ ಮೌಲ್ಯವರ್ಧಿತ ಉತ್ಪನ್ನಗಳ ಉತ್ಪಾದನೆಯ ವಿಶೇಷ ಸೌಲಭ್ಯಗಳನ್ನು ಒಳಗೊಂಡಂತೆ ಈ ಲೈಸೆನ್ಸಿನ ಅಡಿಯಲ್ಲಿ ವಿಶೇಷ ಸೌಲಭ್ಯಗಳು.
- (2) ಲೈಸೆನ್ಸಿದಾರನು ಯಾವುದೇ ವಿಳಂಬ ಮಾಡದೆ ಗುರುತು ಮಾಡುವುದಕ್ಕಾಗಿ ಅನುಮೋದಿಸಲಾದ ಮರಗಳನ್ನು ಗುರುತು ಮಾಡುವ ಅಧಿಕಾರಿಗೆ ತೋರಿಸತಕ್ಕದ್ದು.
- (3) ಲೈಸೆನ್ಸಿದಾರನು ಅಥವಾ ಅವನ ಅಧಿಕೃತ ಪ್ರತಿನಿಧಿಗಳು ಅವರು ನೀರಾ ಇಳಿಸುವುದಕ್ಕೆ ಲೈಸೆನ್ಸಿನಲ್ಲಿ ಅನುಮತಿ ನೀಡಲಾಗಿರುವ ಮರಗಳ ಸಂಖ್ಯೆಗಿಂತ ಹೆಚ್ಚಿಗೆ ಯಾವುದೇ ಮರದಿಂದ ನೀರಾವನ್ನು ಇಳಿಸತಕ್ಕದ್ದಲ್ಲ.
- (4) ಈ ನಿಯಮಗಳಿಗೆ ಅನುಸಾರವಾಗಿ ಅಧಿಕೃತ ಅಧಿಕಾರಿಯಿಂದ ಮರಗಳನ್ನು ಗುರುತಿಸಲ್ಪಡುವವರೆಗೂ ಈ ಉದ್ದೇಶಕ್ಕಾಗಿ ಯಾವುದೇ ಮರದಿಂದ ಅಥವಾ ಕಟ್ಟಿರುವ ಯಾವುದೇ ಮಡಿಕೆಯಿಂದ ನೀರಾವನ್ನು ಇಳಿಸತಕ್ಕದ್ದಲ್ಲ ಅಥವಾ ನೀರಾವನ್ನು ತೆಗೆಯತಕ್ಕದ್ದಲ್ಲ.
- (5) ಲೈಸೆನ್ಸಿದಾರನು ಒಂದು ನೀರಾ ಸಂಸ್ಕರಣಾ ಘಟಕವನ್ನು ಅಥವಾ ಶೀತಲ ಸರಪಳಿಯನ್ನು (Cold Chain) ಸ್ಥಾಪಿಸತಕ್ಕದ್ದು.

- (6) ನೀರಾವನ್ನು ಬೆಳಿಗ್ಗೆ 6.00 ಗಂಟೆಯಿಂದ ಮತ್ತು ಸಂಜೆ 6.00 ಗಂಟೆಯವರೆಗಿನ ಅವಧಿಯಲ್ಲಿ ಮಾತ್ರ ತೆಗೆಯತಕ್ಕದ್ದು.
- (7) ಈ ಲೈಸೆನ್ಸ್‌ನ ಅಡಿಯಲ್ಲಿ ತೆಗೆಯಲಾದ ನೀರಾವನ್ನು ಯಾವುದೇ ಟ್ಯಾಪರ್ ಸೊಸೈಟಿಗೆ (ನೀರಾ ಇಳಿಸುವ ಸಂಘ) ಮಾರಾಟ ಮಾಡತಕ್ಕದ್ದಲ್ಲ.
- (8) ಲೈಸೆನ್ಸ್‌ದಾರನು ತೋಟಗಾರಿಕೆ ಇಲಾಖೆ/ತೆಂಗು ಅಭಿವೃದ್ಧಿ ಮಂಡಳಿಯಿಂದ ಕಾಲಕಾಲಕ್ಕೆ ನಿಯಮಿಸಬಹುದಾದಂಥ ರಿಜಿಸ್ಟ್ರಾರ್‌ಗಳಲ್ಲಿ ವ್ಯವಹರಣೆಗಳ ಸರಿಯಾದ ಲೆಕ್ಕಪತ್ರಗಳನ್ನು ಪ್ರತಿದಿನ ನಿರ್ವಹಿಸತಕ್ಕದ್ದು ಮತ್ತು ತೋಟಗಾರಿಕೆ ಇಲಾಖೆ/ತೆಂಗು ಅಭಿವೃದ್ಧಿ ಮಂಡಳಿ ಮತ್ತು ರಾಜ್ಯ ಅಬಕಾರಿ ಇಲಾಖೆಯು ಕೇಳಬಹುದಾದಂಥ ಮಾಹಿತಿಯನ್ನು ಮತ್ತು ಅಂಕಿ-ಅಂಶಗಳನ್ನು ಒದಗಿಸತಕ್ಕದ್ದು.
- (9) ಲೈಸೆನ್ಸ್‌ದಾರನು ತನ್ನ ಲೈಸೆನ್ಸ್‌ನ್ನು ಯಾವುದೇ ಸಂದರ್ಭಗಳಲ್ಲಿ ಗುತ್ತಿಗೆಗೆ ನೀಡುವುದಾಗಲೀ, ಮಾರಾಟ ಮಾಡುವುದಾಗಲೀ ಅಥವಾ ಅನ್ಯಥಾ ತನ್ನ ಲೈಸೆನ್ಸ್‌ನ್ನು ವರ್ಗಾಯಿಸುವುದಾಗಲೀ ಮಾಡತಕ್ಕದ್ದಲ್ಲ.

ಲೈಸೆನ್ಸ್ ಪಡೆದಿರುವ ಸ್ಥಳಗಳ ಸರಹದ್ದುಗಳನ್ನು ತೋರಿಸುವ ಅನುಸೂಚಿ

ತಾಲೂಕು, ಹಳ್ಳಿ	ಕಟ್ಟಡದ ಸಂಖ್ಯೆ	ಸರಹದ್ದಿನ ಅನುಸಾರ			
		ಉತ್ತರ	ಪೂರ್ವ	ದಕ್ಷಿಣ	ಪಶ್ಚಿಮ

ಸ್ಥಳ:

ದಿನಾಂಕ:

ಅಬಕಾರಿ ಉಪ-ಆಯುಕ್ತರು

ನಮೂನೆ III

(4ನೇ ನಿಯಮದ (2)ನೇ ಉಪ-ನಿಯಮವನ್ನು ನೋಡಿ)

ನೀರಾ ವಿತರಣೆಗಾಗಿ/ನೀರಾದಿಂದ ಮೌಲ್ಯವರ್ಧಿತ ಉತ್ಪನ್ನಗಳಿಗಾಗಿ ಲೈಸೆನ್ಸ್ ನ್ನು ಪಡೆದುಕೊಳ್ಳುವುದಕ್ಕಾಗಿ ಅರ್ಜಿ

- (1) ಲೈಸೆನ್ಸ್‌ಗಾಗಿ ಅರ್ಜಿಯನ್ನು ಸಲ್ಲಿಸುವ ಸಿಪಿಸಿ/ಎಫ್ ಪಿಟಿ ಹೆಸರು :
- (2) ಲೈಸೆನ್ಸ್‌ನ ಉದ್ದೇಶಕ್ಕಾಗಿ ಸಿಪಿಸಿ/ಎಫ್ ಪಿಟಿ ಮೂಲಕ ಅಧಿಕೃತಗೊಳಿಸಲಾದ ವ್ಯಕ್ತಿಯ ಹೆಸರು ಮತ್ತು ಪದನಾಮ :
- (3) ಎ) ಅರ್ಜಿದಾರನು ಸಿಪಿಸಿ ಆಗಿದ್ದರೆ, ಕಂಪನಿಗಳ ಅಧಿನಿಯಮ 1956 ರ ಅಡಿಯಲ್ಲಿ :
ನೋಂದಾಯಿಸಲಾದ ದಿನಾಂಕದೊಂದಿಗೆ ನೋಂದಣಿ ಸಂಖ್ಯೆ (ಪ್ರತಿಯನ್ನು ಲಗತ್ತಿಸುವುದು)
ಬಿ) ಅರ್ಜಿದಾರನು ಎಫ್‌ಪಿಟಿ ಆಗಿದ್ದರೆ, ಕಂಪನಿಗಳ ಅಧಿನಿಯಮ, 2013ರ ಅಡಿಯಲ್ಲಿ
ನೋಂದಾಯಿಸಲಾದ ದಿನಾಂಕದೊಂದಿಗೆ ನೋಂದಣಿ ಸಂಖ್ಯೆ (ಪ್ರತಿಯನ್ನು ಲಗತ್ತಿಸುವುದು)
- (4) ಸಿಪಿಸಿ/ಎಫ್ ಪಿಟಿ ವನ್ನು ಯಾವುದೇ ಅಬಕಾರಿ ಅಪರಾಧಿಯೆಂದು ಅಥವಾ ಯಾವುದೇ ಕ್ರಿಮಿನಲ್ ಅಪರಾಧಿಯೆಂದು ನಿರ್ಣಯಿಸಲಾಗಿದೆಯೇ ಮತ್ತು ಮೂರು ವರ್ಷಗಳಿಗಿಂತ ಹೆಚ್ಚಿನ ಕಾರಾವಾಸ ಶಿಕ್ಷೆ ವಿಧಿಸಲಾಗಿದೆಯೇ
- (5) ಸಿಪಿಸಿ/ಎಫ್ ಪಿಟಿ ವಿರುದ್ಧದ ಯಾವುದೇ ಅಬಕಾರಿ ಇತ್ಯರ್ಥಗಳು ಬಾಕಿ ಉಳಿದಿವೆಯೇ, :
ಹಾಗಿದ್ದಲ್ಲಿ, ರಸೀದಿ ಸಂಖ್ಯೆ ಮತ್ತು ದಿನಾಂಕದೊಂದಿಗೆ ಇದನ್ನು ಸಂಪೂರ್ಣವಾಗಿ ನಿರ್ವಹಿಸಲಾಗಿದೆಯೇ.
- (6) ವಿತಕರು ಉತ್ಪನ್ನಗಳನ್ನು ಸಂಗ್ರಹಿಸಿಡುವುದಕ್ಕೆ, ಉದ್ದೇಶಿಸಿರುವ ಕೊಠಡಿ/ಕಟ್ಟಡವನ್ನು ಸೂಚಿಸುವುದು.
- (7) ಸಂಗ್ರಹಣೆಯ ಖರೀದಿಗೆ ಮತ್ತು ವಿತರಣೆಗೆ ಉದ್ದೇಶಿಸಲಾದ ವಿತಕರಿಂದ ನೀರಾ/ಮೌಲ್ಯವರ್ಧಿತ :
ಉತ್ಪನ್ನಗಳ ತಯಾರಕರ ಶಿಫಾರಸು ಮತ್ತು ಅವರುಗಳ ನಡುವೆ ಮಾಡಿಕೊಂಡ ಒಪ್ಪಂದದ ಪ್ರತಿಯನ್ನು ಒದಗಿಸುವುದು.

ಘೋಷಣೆ

ನಾನು/ನಾವು ಮೇಲೆ ಒದಗಿಸಲಾದ ಮಾಹಿತಿಯು ನನ್ನ ತಿಳುವಳಿಕೆ ಮತ್ತು ನಂಬಿಕೆಯ ಮಟ್ಟಿಗೆ ಸತ್ಯವಾಗಿದೆ ಮತ್ತು ಸರಿಯಾಗಿದೆ ಎಂದು ಈ ಮೂಲಕ ಘೋಷಿಸುತ್ತೇನೆ.

ಸ್ಥಳ:

ದಿನಾಂಕ:

ಸಿಪಿಸಿ/ಎಫ್ ಪಿಟಿ ಅಧಿಕೃತಗೊಳಿಸಲಾದ ವ್ಯಕ್ತಿಯ ಹೆಸರು ಮತ್ತು ಸಹಿ.

ನಮೂನೆ IV
(4ನೇ ನಿಯಮದ (2)ನೇ ಉಪ-ನಿಯಮವನ್ನು ನೋಡಿ)

ನೀರಾ/ಮೌಲ್ಯವರ್ಧಿತ ಉತ್ಪನ್ನಗಳ ವಿತರಣೆಯ ವಿಶೇಷ ಸೌಲಭ್ಯಕ್ಕಾಗಿ ಲೈಸೆನ್ಸ್

_____ ಆದ ನಾನು _____ ಜಿಲ್ಲೆಯ ಅಬಕಾರಿ ಉಪ-ಆಯುಕ್ತರು
ಈ ಕೆಳಕಂಡ ಷರತ್ತುಗಳಿಗೊಳಪಟ್ಟು _____ ಏಪ್ರಿಲ್ 1ನೇ ದಿನದಿಂದ _____ ಮಾರ್ಚ್
31ನೇ ದಿನದವರೆಗಿನ ಅವಧಿಯಲ್ಲಿ ಅನುಸೂಚಿಯಲ್ಲಿ ತೋರಿಸಿರುವಂತೆ ಇರುವ ಕಟ್ಟಡದಲ್ಲಿ
ಮಾರಾಟ/ರಫ್ತು ಮಾಡುವ ಉದ್ದೇಶಕ್ಕಾಗಿ ಸಗಟು ಮಾರಾಟಕ್ಕೆ ನೀರಾ ಸಂಗ್ರಹಣೆ ಮತ್ತು
ವಿತರಣೆ/ನೀರಾದಿಂದ ಮೌಲ್ಯವರ್ಧಿತ ಉತ್ಪನ್ನಗಳಿಗೆ _____ ನಿಮಗೆ ಕರ್ನಾಟಕ ಅಬಕಾರಿ
(ನೀರಾ) ನಿಯಮಗಳು, 2017ರ ಉಪಬಂಧಗಳ ಅಡಿಯಲ್ಲಿ ಈ ಮೂಲಕ ಲೈಸೆನ್ಸ್ ನ್ನು ನೀಡುತ್ತೇನೆ,
ಎಂದರೆ:

- (1) ನೀರಾ ಮತ್ತು ನೀರಾದಿಂದ ಮೌಲ್ಯವರ್ಧಿತ ಉತ್ಪನ್ನಗಳ ಸಂಗ್ರಹಣೆ, ಸರಬರಾಜು ಮತ್ತು
ಮಾರಾಟ ಮಾಡಲು ಮತ್ತು ಸಗಟು ಮಾರಾಟಕ್ಕೆ ವಿಶೇಷ ಸೌಲಭ್ಯಗಳನ್ನು ಒಳಗೊಂಡಂತೆ ಈ
ಲೈಸೆನ್ಸಿನ ಅಡಿಯಲ್ಲಿ ವಿಶೇಷ ಹಕ್ಕುಗಳು.
- (2) ಲೈಸೆನ್ಸಿದಾರನು ತೋಟಗಾರಿಕೆ ಇಲಾಖೆ/ತೆಂಗು ಅಭಿವೃದ್ಧಿ ಮಂಡಳಿಯಿಂದ ಕಾಲಕಾಲಕ್ಕೆ
ನಿಯಮಿಸಬಹುದಾದಂಥ ರಿಜಿಸ್ಟ್ರಾರ್‌ಗಳಲ್ಲಿ ವ್ಯವಹರಣೆಗಳ ಸರಿಯಾದ ಲೆಕ್ಕಪತ್ರಗಳನ್ನು
ಪ್ರತಿದಿನ ನಿರ್ವಹಿಸತಕ್ಕದ್ದು ಮತ್ತು ತೋಟಗಾರಿಕೆ ಇಲಾಖೆ/ತೆಂಗು ಅಭಿವೃದ್ಧಿ ಮಂಡಳಿ ಮತ್ತು
ರಾಜ್ಯ ಅಬಕಾರಿ ಇಲಾಖೆಯು ಕೇಳಬಹುದಾದಂಥ ಮಾಹಿತಿಯನ್ನು ಮತ್ತು ಅಂಕಿ-ಅಂಶಗಳನ್ನು
ಒದಗಿಸತಕ್ಕದ್ದು.
- (3) ಉತ್ಪನ್ನವು ಯಾವುದೇ ರೀತಿಯ ಕಲಬೆರೆಕೆಗೆ ಒಳಗಾಗತಕ್ಕದ್ದಲ್ಲ.
- (4) ಲೈಸೆನ್ಸಿದಾರನು ತನ್ನ ಲೈಸೆನ್ಸನ್ನು ಯಾವುದೇ ಸಂದರ್ಭಗಳಲ್ಲಿ ಗುತ್ತಿಗೆಗೆ ನೀಡುವುದಾಗಲೀ,
ಮಾರಾಟ ಮಾಡುವುದಾಗಲೀ ಅಥವಾ ಅನ್ಯಥಾ ತನ್ನ ಲೈಸೆನ್ಸನ್ನು ವರ್ಗಾಯಿಸುವುದಾಗಲೀ
ಮಾಡತಕ್ಕದ್ದಲ್ಲ.

ಲೈಸೆನ್ಸ್ ಪಡೆದಿರುವ ಸ್ಥಳಗಳ ಸರಹದ್ದುಗಳನ್ನು ತೋರಿಸುವ ಅನುಸೂಚಿ

ತಾಲೂಕು, ಹಳ್ಳಿ	ಕಟ್ಟಡದ ಸಂಖ್ಯೆ	ಸರಹದ್ದಿನ ಅನುಸಾರ			
		ಉತ್ತರ	ಪೂರ್ವ	ದಕ್ಷಿಣ	ಪಶ್ಚಿಮ

ಸ್ಥಳ:

ದಿನಾಂಕ:

ಅಬಕಾರಿ ಉಪ-ಆಯುಕ್ತರು